

Xroon dikjin Santiago

Santiago rua'an juajna ngain kainxin chujni

1 ¹Ja'an Santiago na, ja'an naa ni nche'e xree Ndo Dio ko Nchaá ná Jesucristo. Ja'an rua'an ra juajna, ja'a ra xro bachrjeninxin ra ngain thi theyoo xe'en Israel, ni dichjekee nguixin nunthe.

Thi jian juaxraxaon thixin ngain Ndo Dio

²Ja'a ra xro choo ná, xro dithikaon ra Jesucristo, cha'a ra are tedathu'e ra kexe'o thi tangi. ³Ko ja'a ra unu'a ra ixin thi tangi tedathu'e ra tsjengijna ra sinthasuji ra ngain thi dithikaon ra. ⁴Ko ja suji dithikaon ra, jañaá rukjan ra chujni jian kunixin jian juaxraxaon ko xru'in sitjan'a ra. ⁵Ko ja chrujan ra chunda'a ra jian juaxraxaon, danchie'e ra Ndo Dio, ko je'e ndo ruchjaa ra ndo ixin je'e ndo ncheni'a ndo dajon ndo kain ngain chujni sanchia. ⁶Ko are sanchia ra, chunthia ra ixin, jaan, sayé'e ra ko xraxaon'a ra ixin a jaan sayé'e ra o sayé'a ra ixin thi jañaá xraxaon tu'en xraa ndachaon kjamangiathe nda'a ko nda'i ixin

chrinto jañaá nchengithjen nda. ⁷Thi chujni jañaá xraxaon, chro'a ruxraxaon ixin chrujan sayexin ngain Nchaá ná ⁸ixin chujni ji'i jai jichunda naa juaxraxaon ko ndue ujee jixraxaon; chujni ji'i ndakua'a xraxaon.

⁹Ko xan choo ná, xan xru'in chunda, ruchee xan ixin renthe xan ngathexin kon Ndo Dio, ¹⁰aro xan choo ná xan chunda tsjé, sechin'a xan ja sinchetjaan xan thi jichunda xan ixin se'a tunchrje'en xraa tsjo duan ngataon jngi. ¹¹Are chri'in ncha'on ko tusuji sua, ka ndaxema ka ko tsju'e ka ndaxe'nthe tsjo ko ndaditjaan thi anto chrjuin te tsjo. Jañaá tu'en chujni tsjé chunda ixin se'a tunchrje'en je'e na kunixin thi chunda na.

Tsixi'in ni kain thi tangi

¹²Anto chrjuin ixin chujni thixi'in ngain thi tangi. Ixin are je'e na sathu'e na kain thi tangi, chujni mee sayée na juachaxin rukjan na inaa chujni narua ko xru'in ncha'on tsjexin, ko ji'i thi ndachro Ndo Dio rugajon ndo ngain chujni anto thjue'e ndo.

¹³ Are chrujan ra dita'a ra ixin sinche'e ra thi jian'a, xraxaon'a ra ixin Ndo Dio nthagita'a ra sinche'e ra thi jian'a ixin Ndo Dio chro'a sita'a ndo sinche'e ndo thi jian'a. Ko je'e ndo xru'in ncha'on nchegita'a ndo chujni ixin sinche'e na thi jian'a. ¹⁴ Ko are sita'a ra sinche'e ra thi jian'a, ko thi dita'a ra mee thii ixin ngain nthau'a ra urinao sinche'e thi jian'a ko ji'i thi nthaya'a ra ixin sinche'e ra thi jian'a. ¹⁵ Ko are ubinche'e ra thi jian'a kuiaku'en nthau'a ra, ja'a ra unche'e ra thi jian'a, ko are juxon tenche'e ra thi jian'a, je'o techu'en ra tsi'i thi ndade'en ni.

¹⁶ Ja'a ra xro choo ná, xro anto thjua'a ra, tanchrjanda'a ra ixin juaxraxauan ra sinthaya'a ra. ¹⁷ Ixin kain juachaxin ko thi jian dayée ná thixin ngajni, thi jii Ndo Dio, ndo binchechjian kain kunutse. Ko je'e ndo thingi'a ndo ko nche'a ndo xraa sa'on. ¹⁸ Ko ixin je'e ndo jaña'a binao ndo, ja'an ná xraa kjan ná guan ná ixin thi jian juajnee ndo, ko kjan ná xe'en ndo, ko jaña'a ja'an ná thi sa'o kjan ná chujni jian, chujni je'e ndo binchechjian ndo.

**Rugunda sinche'e ni
thi tjaago juajnee Ndo Dio**

¹⁹ Ja'a ra xro choo ná, xro anto thjua'a ra, xraxaon ra thi rundathjo ra ji'i: rugunda ixin kain ncha'on thi'in ra, ko xraxaon ra jian thi runichja ra ko tuñaunkua'a ra. ²⁰ Ixin thi chujni tuñaunka chro'a sinche'e thi rinao Ndo Dio. ²¹ Mexinxin, thinthu'e ra kain

thi jian'a nche'e ra ko thi jian'a xraxaon ra ixin thi jian'a xraxaon ni, mee anto jii ngain nunthe ji'i. Ko tain'a ñao ra ko dayé'e ra ngain ansean ra juajna ukui'in ra ixin juajna ji'i chunda juachaxin sinthakjan ra inaa chujni narua.

²² Aro rugunda nche'e ra thi jitjaago juajna ji'i, ko jeo'a thi'in ra juajna ixin ja je'o thi'in ra juajna, ja'o ra ncheye'e ra ansean ra. ²³ Thi chujni je'o thi'in juajna ji'i, aro nche'a thi thetu'an juajna, chujni mee inchin naa thi nchexruan ngakon ngain naa xruxrao. ²⁴ Ko are thjexin nchexruan ngakon ko sathji, tuin ndatjañe'e kexreen jii ngakon.

²⁵ Aro thi chujni tsje'e jian ngain ley Ndo Dio, thi ley nchekjan na jian, ko kain ncha'on nche'e na thi kuangi na ko tjañe'a na, Ndo Dio sinchenchaon na ngain kain thi sinche'e na.

²⁶ Ja chrujan chujni xraxaon ixin je'e anto dithikaon Jesucristo, aro anto nichjakua, je'o jincheye'e anseen ko je'e incherenthe'a thi je'e dithikaon. ²⁷ Thi chujni ndua dithikaon ngain Ndo Dio, nche'e na thi nchexruxi'in ndo ixin nche'e na thi jian, ko thjengijna na xan nua, kai thjengijna na nchri ga'an tangi tedathu'e, ko nche'a na thi jian'a nche'e icha chujni.

**Xraje'o sincherenthe
ni kain chujni**

2 ¹ Ja'a ra xro choo ná, xro chunthia ra Nchaa ná Jesucristo thi chunda

kain juachaxin, ja'a ra chro'a sincherenthe ra je'o chujni sinao ra. ²Ixin ja ngain ningua ra sixi'in naa chujni anto jian luntho jingaa kunixin kuchianingo anto renthe, ko kai sixi'in naa chujni nua ko jingaa naa luntho nthalinchrjen, ³ko ja icha ncherenthe ra thi jingaa luntho jian ko rundachro ra ngain: "Ja'a nthi'i dari'i", ko ngain chujni nua rundachro ra: "Ja'a yaa daringathjinkua, o dari'i ngatakua nunthe", ⁴are ja'naa tenche'e ra, za je'a je'o tencherenthe ra chujni icha rinao ra, ko tetsje'o ra kunixin naa jian'a juaxraxaon chujni nua?

⁵Ja'a ra xro choo ná, xro anto thjua'a ra, thi'in ra: Ndo Dio kuinchie'e chujni nua ngata'a nunthe ji'i ixin icha ruchunthia na ngain Jesucristo, ko sayée na thi ndachro Ndo Dio sajón ndo ko sinthe na ngain thi thetu'an ndo, ja'naa inchin ndachro ndo. Ko ji'i sayée kain chujni thjue'e ndo. ⁶Aro ja'a ra anto ncherenthe'a ra chujni nua. za je'a chujni anto chunda anto nthantha'a ra na xra, ko xra dichro na jje ixin ja'a ra? ⁷Ko, za je'a chujni te'i, chujni nichja jian'a ixin Nchaa ná, thi ja'an ná chunthia ná?

⁸Ja ndua dithikaon ra thi thetu'an Ndo Dio, jian tenche'e ra inchin jitaxin ngain Xruen ndo: "Thjue'e ra icha chujni ja'naa inchin thjue'e ra nthau'a ra." ⁹Aro ja texion chujni

ncherenthe ra, tenche'e ra thi jian'a ixin tenche'a ra inchin thetu'an Ndo Dio. ¹⁰Ixin thi chujni nche'e kain thi thetu'an ley Ndo Dio, aro ja binche'a kunixin nakua thi thetu'an ndo, chujni mee xraa bithikaon'a kain thi kuetu'an ndo. ¹¹Ixin thi ndachro: "Darichriko'a nchri je'a chri'a, o xi je'a xixi'a", kai ndachro: "Duen'a chujni." Ko ndua richunda'a nchri kuxa'a o xi kuxa'a, aro bu'en naa chujni, ji'i ruchro ixin bithikaon'a kain thi thetu'an ley ndo. ¹²Mexinxin nichja ra ko nche'e ra jian inchin chujni jikininxin'a sue'en jje ixin ley Ndo Dio binthakjan ná jian chujni ixin buthikaon ná Jesucristo. ¹³Ixin Ndo Dio tsiakunue'a chujni thiakunue'a inaa chujni. Ixin thi thiakunue'a ni chujni, sinthagacha ná are suan ná jje.

Rugunda ruchunthia ni ko sinche'e ni thi jian

¹⁴Ja'a ra xro choo ná, ja chrujan thi rundachro ixin chunthia ko xru'in thi jian nche'e, za je'o ixin chunthia, nchao rukjan inaa chujni narua?

¹⁵Ja chrujan xan choo ná, xan nchrii o xan xii, chunda'a xan luntho dengaa xan ko thi jine xan, ¹⁶ko ja jngujngujni ra rundache ra xan: "Jian tsji'a ra; jian dinthetsii ra ko jian jinthe ra ko tsuja'a ra", aro dajon'a ra thi rugunde'e xan, xru'in xree thi je'o nichja ra. ¹⁷Ja'naa kai ja

je'lo chunthia ra ko xru'in thi jian nche'e ra, xru'in xree.

¹⁸Aro chrujan chujni rundathjo: "Ja'a chunthia ngain Jesucristo, ko ja'an ntha'a thi jian." Mexinxin tjagu'na: "Kexreen nchao chunthia ni ngain Jesucristo ko nche'a ni thi jian, ko ja'an tsjagu'a ixin chunthia ixin thi jian ntha'a."

¹⁹Ja dithikaon ixin nakuaxinxon Ndo Dio jii, ja'a jian rinche'e, aro kai nchijjin dithikaon, ko xranga ixin juaxraon. ²⁰Dari'a xraja; thinxin jian ixin thi chunthia ni xraago ixin thi jian nche'e ni ixin ja je'lo ruchunthia ni ko nche'a ni thi jian, mee xru'in xree. ²¹Ndudaa ná Abraham kjan jian chujni ngathexin kon Ndo Dio, are binchendusén xan Isaac ko ruguen xan ngata'a xro ruchetaxin xan. ²²¿A ubikon ixin thi binche'e Abraham kjuaguxin thi chunthia? Ko thi anto chunthia xethja ko kurenthe ixin thi binche'e. ²³Ko ja'in ku'en ixin xethja thi ndachro Xruen Ndo Dio: "Abraham bithikaon ngain ndo, ko je'e ndo ndachro ndo ixin Abraham kjan jian chujni". Ko bi'in xi jian dakao ndo.

²⁴Ubikon ra ixin Ndo Dio nthakjan ná jian chujni ixin thi jian ntho'o ná, ko jeo'a ixin thi chunthia ná. ²⁵Ko xraje'o ku'en Rahab, thi nchrii bakuchji ngain xii. ¿A je'a Ndo Dio binchejian nchra ixin thi jian binche'e nchra?, ixin bajon nchra nchia thi bithu'e ni bitsaaya ko ixin

ndachro nchra ixin ujee nthi'á sarunthekingaxin na. ²⁶Ko jaña'a kai nthau'e ni, ja ko'a espíritu ngain nthao ndadige'en nthao, jaña'a kai thi chunthia ni ndadige'en, ja nche'a ni thi jian.

Neje ni

3 ¹Ja'a ra xro choo ná, ndachro'a ra ixin tsjé ra rinao ra rukjan ra inchin xi tjaago ixin jian nu'a ra ixin kain ná xro tjaago ná icha suji jie suanna. ²Kain ná sathjia ná ko ntho'o ná thi jian'a. Ja chrujan chujni nichja je'lo thi jian, chujni mee naa chujni xru'in jian'a nche'e ko thixi'in ko nche'a kain thi jian'a thiaku'en nthau'e. ³Ja'an ná dake'e ná ngain ru'a kunxin naa chia tengathjenxin ná ba ixin sithikaon ná ba, ko jaña'a sithikaon ná ba ko tsji'o ná ba thi ja'an ná sinao ná. ⁴Tsje'e ra kai ntha barko; maski anto yeye ntha ko rugunde'e ntha suji chrintho ixin tsingi ntha, aro thi dakangi ntha je'lo nchegunda naa ntha anto nchiin, di'in timón, ko yaa dithikaunxin ntha barko dikao ntha thi je'e rinao. ⁵Jaña'a kai neje ni, maski anto nchiin, aro nchao sinche'e tsjé thi jian'a. ¿Xraa naa xru'i anto nchiin aro tsixi'in tsjaaga nguixin naa ntha jie! ⁶Ko neje ni inchin naa xru'i, ko kai nchao sinche'e tsjé thi jian'a. Neje ná jii ngain nthau'a ná ko nchejian'a nguii nthau'a ná, ko nchao sinche'e ixin satho ná tangi ixin dayee

juachaxiin xru'i danga'a. ⁷Chujni nchao nchesancho kain kuxiigo chrintho, kunthua, kunchee ko kain kuxiigo jii ngangin ndachaon. ⁸Aro xru'in chujni nchao ruke'e ko runichja inchin je'e rinao ixin neje ni anto jian'a ko xru'in chujni thixi'in ke'e neje ko chunda xraa naa ndachikjan ko nchao nasuention chujni. ⁹Kunixin neje ná nthusaye'e ná Ndo Dio Ndudaa ná. Kai neje ná danchiixin ná ixin jian'a tsji'i inaa chujni, thi chujni binchechjian Ndo Dio inchin je'e ndo. ¹⁰Kunixin xraje'o ru'a ná nthusayexin ná Ndo Dio, ko nichja ná ixin jian'a tsji'i inaa chujni. Ja'a ra xro choo ná, ja'an ná ichro'a sintho'o ná ji'i. ¹¹¿Anchao thi chrinxin jinda, nchao sachrxexin nda anto jni ko nda anto tsjá? ¹²Ja'a ra xro choo ná, ¿anchao naa ntha higo sinchechjian aceituna, o naa ntha uva nchao sinchechjian tho higo? Jaña kai thi jichrinxin jinda, chro'a sachrxexin nda xijntha ko nda anto jni.

Thi jian juaxraxaon dajon Ndo Dio

¹³Ja ngaya'a ra jii naa chujni nu'e jian ko thinxin jian, ncho tjaago chujni mee thi jian nche'e ko tsain'a ñao ixin thi je'e nu'e ko thinxin. ¹⁴Aro ja suji juachjue'e chunda ra ngain ansean ra ko ningaku'en ra chujni, tain'a ñao ra ixin thi nu'a ra, ko ja jaña tenche'e ra,

chunxin'a ra thi ndua. ¹⁵Ixin kain thi nu'a ra ji'i, je'a ngajni thixin, ji'i thi tjaago juaxraxauen chujni nthi'i ngata'a nunthe ko mee juaxraxauen nchiijin. ¹⁶Ixin thi jii juachjue'e ko ningaku'en choo ná, kai jii thi thinxin'a choo ná ko kain thi jian'a. ¹⁷Aro thi jian juaxraxaon thinxin ngajni, ngain juaxraxaon mee xru'in jian'a jii ixin ncheketu'a chujni, thjengijna chujni chunda'a, tain'a ñao, thiakunu'e chujni ko jian nche'e ngain kexe'o chujni ixin yaa dachrxexin ngain ansean. ¹⁸Ko thi chujni thjee ixin chrjuin tsunu'e ngain anseen icha chujni, Ndo Dio ruchjee ndo na thi chrjuin tsunu'e ngain anseen na ko sinche'e na thi jian.

Nche'e ra thi rinao Ndo Dio

4 ¹¿Thinoo thixin thi theto ra ko ningaku'en choo ra? Mee thixin ngain juachjue'e jii ngain ansean ra ko kain thi jian'a xraxaon ra. ²Ja'a ra anto chjua'a ra ko rujinaunkua ra chrujan rugintechunda ra, mexinxin du'en ra chujni ko teche ra ixin juachjue'e ko thetuko'o ra chujni aro chro'a dinthechunda ra thi rinao ra ixin danchie'a ra Ndo Dio. ³Ko are ja'a ra danchia ra, daye'a ra ixin thi danchia ra jian'a sinchegunda ra ixin je'o rinao ra thi thiaku'en nthau'a ra. ⁴Ja'a ra xro thjue'a ra ko dithikaon'a ra Ndo Dio! ¿Anua'a ra ixin thi jian dakao thi jian'a jii ngain nunthe, mee ndakjan

naa thi ningaku'en Ndo Dio?
 Ko ja ja'a ra sakji'o ra jian thi
 jian'a jii ngain nunthe, ja'a ra
 takjan ra chujni ningaku'en Ndo
 Dio. ⁵ ¿O a xraxaon ra ixin je'a
 ndua thi ndachro ngain Xruen
 Ndo Dio: "Espíritu kuinthu'e
 Ndo Dio ngajin ná, Espiritu mee
 anto thjuaa ná ko chjiigo ixin
 ja'an ná?" ⁶ Ndua Ndo Dio anto
 thjuaa ná ndo inchin ndachro
 ngain Xruen ndo: "Ndo Dio
 kayakuen chujni anto ta'in ñao,
 aro je'e thjue'e ko thjengijna
 chujni tain'a ñao." ⁷ Mexinxin
 dithikaon ra Ndo Dio, ko thixi'an
 ra ko nche'a ra thi rinao nchiijin,
 ko nchiijin satsjixin ngajin ra.
⁸ Tunchie'en ra ngain Ndo Dio
 ko je'e ndo tsunchie'en ndo
 ngajin ra. Ja'a ra xro nche'e
 ra thi jian'a, thinthu'e ra thi
 jian'a tenche'e ra. Ko ja'a ra, xro
 xraxaon ra ixin nchao sithikaon
 ra Ndo Dio, ko kai nchao sinche'e
 ra thi jian'a, ncherua ansean ra.
⁹ Ta ra juachjaon ko xraxaon ra
 ixin thi jitu'an ra, ko tsjanga ra.
 Ko itjano'a ra ko icha jian tsjanga
 ra, ko icha'a ra ko icha jian
 dinthechi'in ra. ¹⁰ Tain'a ñao ra
 ngathexin kon Nchaa ná, ko je'e
 sinthakjan ra chujni renthe.

**Runichja'a ni jian'a
 ixin inaa chujni**

¹¹ Ja'a ra xro choo ná, nichja'a
 ra jian'a ixin chujni dithikaon
 Jesucristo. Ixin thi nichja jian'a
 ixin je'e na, jinche'e jië ngain
 na. Ko chujni mee jinichja jian'a

ixin ley kuetu'an Ndo Dio ko
 ndakjan naa chujni nche'e jië ko
 je'a chujni dithikaon ley. ¹² Ixin
 je'o nakua thi bajon ley, ko mee
 thi nchao sinchekjan chujni naa
 chujni narua o nchao sinche'e
 jië. ¿Aro kensen ja'a ixin sinche'e
 jië ngain inaa chujni?

**Tain'a ñao ra ixin
 thi sinche'e ra ndue**

¹³ Thi'in ra ji'i, ja'a ra xro
 ndachro ra: "Jai o ndue satsjin ná
 ngain kexe'o naa rajna, ko nthi'a
 sunthe ná naa nano ko tsachji
 ná ko sinthukji na ko sacha ná
 tsjé tumi." ¹⁴ Ko nua'a ra ke'e
 siku'en ndue, ko nua'a ra a xra
 sinthechon ra. Ja'a ra inchin
 naa ranunthe xraago nchin,
 kuthimejan ndaditjaan. ¹⁵ Icha
 jian ja'in rundachro ra: "Ja Ndo
 Dio sajón juachaxin sunthechon
 ná, nchao sintho'o ná ji'i o ji'a."
¹⁶ Aro ja'a ra nthaxruxi'an ra
 ta'in ñao ra ixin thi nichja ra, ko
 kain thi ta'in ñao ra anto jian'a.
¹⁷ Ko chujni nu'e nche'e thi jian
 ko nche'a, chujni mee jinche'e
 thi jian'a.

**Thi rugunda tsunu'e
 chujni chunda tsjé tumi**

5 ¹ Thi'in ra jai, ja'a ra
 xro chunda ra tsjé tumi!
 Tsjanga ra ko tuyao ra ixin anto
 tangi siku'an ra. ² Kain tumia
 ra digi'i chjiin, ko luntho anto
 renthe chunda ra ndadijine
 kuchii. ³ Kain chia oro ko plata
 chunda ra digi'i chjiin, ko chjiin

tumia ra tjaago ixin banchexin'a ra tumi, ko mee tsjaaga nthau'a ra inchin naa xru'i. Ja'a ra anto tedsintja ra tumi are uchiao n jithii ncha'on ndatsjexin nunthe. ⁴Thi'in ra kexreen chro chujni anto ncheni'i ixin kjuenge'a ra na 'na xra binche'e ngataon jngi'a ra. Ko thi anto ncheni'i chujni binche'e xraa ra ujithi'in Ndo Dio, thi Nchaa ná chunda kain juachaxin. ⁵Ja'a ra ngain nunthe ji'i binthechunda ra kain thi anto renthe, banchetsujin ra thi binthe ra ko binche'e ra kain thi binao nthau'a ra. Ko thi binche'e ra, je'o binthanthao ra ixin se'en ra xraa are ncha'on de'en tsjé kuleko. ⁶Ja'a ra banchia ra gue'en jje chujni xru'in teka ko nagenxon ra na. Ko je'e na xru'in ndachro na ko xrajon na be'en na.

**Tsixi'in ni kain thi tangi
sathu'e ni**

⁷Mexinxin ja'a ra xro choo na, thixi'an ra kain thi tangi tsija Nchaa ná inaa. Ja'naa inchin chujni thenga chu'en suan thi thenga ko chu'en chrin tuin thii ko chrin tuin'a thii. ⁸Mexinxin kai ja'a ra thixi'an ra kain, ko tunu'a ra jian ngain ansean ra ixin utuin tsii Nchaa ná inaa. ⁹Ja'a ra xro choo ná, nichja'a ra jian'a ixin xan choo ra ko ja'naa suan'a ra jje ixin Ndo Dio, ndo nche'e jje, ujindangii ndo nchia. ¹⁰Ja'a ra xro choo ná, tsje'e ra kexreen kuixi'in kain thi tangi

ku'en ni bagayée juajnee Ndo Dio, ni nichja ixin Nchaa ná.

¹¹Ko ja'an ná nua ná ixin anto chrjuin ixin ni thixi'in dathu'e kain thi tangi. Ja'a ra kuixi'in ra kexreen Job kuixi'in kain thi tangi, ko kai unu'a ra ixin are bathu'e kain thi tangi mee, Nchaa ná anto tsjé chjee ixin Nchaa ná anto thiakunua ná ko chjaa ná thi dundaa ná.

¹²Aro kain ra xro choo ná, are rundachro ra ixin chrujan sajón ra dajin'a ra ixin ngajni, nunthe o kexe'o inaa sinchexin ra. Ko are rundachro ra: "Jaan", xru'in inaa ndachro ra, maski je'o "jaan"; ko are rundachro ra: "Na'i", kai je'o ndachro ra "na'i", ko ja'naa Ndo Dio sinche'a jje ngajin ra.

¹³Ja chrujan ra tedetan ra tangi, nichje'e ra Ndo Dio ixin sinthjian ndo thi tangi mee. Ja chrujan ra techa'a ra, tsjeth'e ra Ndo Dio. ¹⁴Ja chrujan ra ni'a ra, dayé'e ra ni daku'en ni'ngo ixin runichjee na Ndo Dio ixin ni ni'i, ko ixin juachaxiin Nchaa ná tsinga na aceite. ¹⁵Ko are chunthia ra ko sanchie'e ra ndo, thi ni'i ruxingame'e, ko Nchaa ná sinchexrue'en. Ko ja binche'e thi jian'a, sitjañe'e thi binche'e. ¹⁶Mexinxin theki'in choo ra thi jian'a binche'e ra ko nichjaxin choo ra ngain Ndo Dio ixin tsuxrua'an ra. Ixin chujni nichjee ndo ko jian jii ngathexin kon ndo, chunda jje juachaxin ko tu'en thi danchia ngain ndo.

¹⁷Elías, thi bagayée juajnee Ndo Dio, kjui naa chujni inchin ja'an ná ko je'e anto binchetse'en ñao Ndo Dio ixin ruki'a chrin, ko jui'a chrin ngain nunthe nii nano ko rio'o. ¹⁸Ko Elías kjan binchetse'en ñao Ndo Dio ixin ruchjee chrin, ko kjan juii chrin inaa, ko nunthe kjan bajon nunthe thi bagajon nunthe.

¹⁹Ja'a ra xro choo ná, ja chrujan ra ndakuinthu'e ra thi ndua, aro inaa sinthakjan ra ngain thi ndua, ²⁰tunu'a ra ixin thi nchekjan naa chujni jinche'e jian'a ngain thi ndua, je'e tsajanda'a chujni mee tsji ngain xru'i danga'a, ko sinche'e ixin Ndo Dio sinchetjaaña tsjé thi jian'a.